



ព្រះរាជាណាចក្រកម្ពុជា

រាជរដ្ឋាភិបាលកម្ពុជា

ជាតិ សាសនា ព្រះមហាក្សត្រ

លេខ: ១៣៣.០២០.២២២.២២២.២២២



អនុក្រឹត្យ

ស្តីពី

**ការដំឡើងនាយកដ្ឋានព័ត៌មានវិទ្យា និងទំនាក់ទំនងសាធារណៈ
នៅជាអគ្គនាយកដ្ឋានបច្ចេកវិទ្យា និងទំនាក់ទំនងសាធារណៈ
ស្ថិតក្រោមការគ្រប់គ្រងរបស់ក្រសួងសាធារណការ និងដឹកជញ្ជូន**

រាជរដ្ឋាភិបាល

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៨/៩២៥ ចុះថ្ងៃទី០៦ ខែកញ្ញា ឆ្នាំ២០១៨ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៣២០/៤២១ ចុះថ្ងៃទី៣០ ខែមីនា ឆ្នាំ២០២០ ស្តីពីការតែងតាំង និងកែសម្រួលសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ នស/រកម/០៦១៨/០១២ ចុះថ្ងៃទី២៨ ខែមិថុនា ឆ្នាំ២០១៨ ដែលប្រកាសឱ្យប្រើច្បាប់ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/០៣ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងសាធារណការ និងដឹកជញ្ជូន
- បានឃើញអនុក្រឹត្យលេខ ២០ អនក្រ.បក ចុះថ្ងៃទី៣០ ខែមេសា ឆ្នាំ១៩៩៦ ស្តីពីការរៀបចំ និងការប្រព្រឹត្តទៅរបស់ក្រសួង និងរដ្ឋលេខាធិការដ្ឋាន
- បានឃើញអនុក្រឹត្យលេខ ១១៤ អនក្រ.បក ចុះថ្ងៃទី០៧ ខែកញ្ញា ឆ្នាំ២០១៥ ស្តីពីការកំណត់រចនាសម្ព័ន្ធគ្រប់គ្រង និងមុខតំណែងក្នុងរចនាសម្ព័ន្ធគ្រប់គ្រងនៃក្រសួងស្ថាប័នថ្នាក់ជាតិ និងថ្នាក់ក្រោមជាតិ
- បានឃើញអនុក្រឹត្យលេខ ២១៦ អនក្រ.បក ចុះថ្ងៃទី១៣ ខែតុលា ឆ្នាំ២០១៦ ស្តីពីការរៀបចំ និងការប្រព្រឹត្តទៅរបស់ក្រសួងសាធារណការ និងដឹកជញ្ជូន
- បានឃើញអនុក្រឹត្យលេខ ២២០ អនក្រ.បក ចុះថ្ងៃទី១៧ ខែធ្នូ ឆ្នាំ២០១៩ ស្តីពីការដំឡើងនាយកដ្ឋានសំណង់ប្រព័ន្ធចម្រោះទឹកកខ្វក់ទៅជាអគ្គនាយកដ្ឋានប្រព័ន្ធចម្រោះទឹកកខ្វក់ ស្ថិតក្រោមការគ្រប់គ្រងរបស់ក្រសួងសាធារណការ និងដឹកជញ្ជូន



- បានឃើញអនុក្រឹត្យលេខ ៧៦ អនក្រ.បក ចុះថ្ងៃទី០៣ ខែឧសភា ឆ្នាំ២០២១ ស្តីពីការប្រែក្លាយ និងដំឡើងវិទ្យាស្ថានជាតិបណ្តុះបណ្តាលបច្ចេកទេសសាធារណការ និងដឹកជញ្ជូន ទៅជាវិទ្យាស្ថាន តេជោសែន សាធារណការ និងដឹកជញ្ជូន របស់ក្រសួងសាធារណការ និងដឹកជញ្ជូន
- យោងតាមសំណើរបស់រដ្ឋមន្ត្រីក្រសួងសាធារណការ និងដឹកជញ្ជូន

សម្រេច

**ជំពូកទី១
បទប្បញ្ញត្តិទូទៅ**

មាត្រា ១ .-

ត្រូវបានដំឡើងនាយកដ្ឋានព័ត៌មានវិទ្យា និងទំនាក់ទំនងសាធារណៈ ដែលមានចែងនៅក្នុងមាត្រា៤៦ នៃអនុក្រឹត្យលេខ២១១៦ អនក្រ.បក ចុះថ្ងៃទី១៣ ខែតុលា ឆ្នាំ២០១៦ ស្តីពីការរៀបចំ និងការប្រព្រឹត្តទៅ របស់ក្រសួងសាធារណការ និងដឹកជញ្ជូន ទៅជាអគ្គនាយកដ្ឋានបច្ចេកវិទ្យា និងទំនាក់ទំនងសាធារណៈ ស្ថិតក្រោមការគ្រប់គ្រងរបស់ក្រសួងសាធារណការ និងដឹកជញ្ជូន។

**ជំពូកទី២
បេសកកម្ម ភារកិច្ច និងបេឡាសម្ព័ន្ធ**

មាត្រា ២ .-

អគ្គនាយកដ្ឋានបច្ចេកវិទ្យា និងទំនាក់ទំនងសាធារណៈ បំពេញមុខងារជាសេនាធិការឱ្យក្រសួង សាធារណការ និងដឹកជញ្ជូន មានបេសកកម្ម និងភារកិច្ច ដូចខាងក្រោម៖

- រៀបចំគោលនយោបាយ បទប្បញ្ញត្តិ យុទ្ធសាស្ត្រ ផែនការមេ និងផែនការអភិវឌ្ឍន៍ការងារបច្ចេកវិទ្យា និងឌីជីថលនីយកម្ម លើវិស័យសាធារណការ និងដឹកជញ្ជូន
- រៀបចំបទដ្ឋានបច្ចេកទេស នៃសម្ភារបច្ចេកវិទ្យា ម៉ាស៊ីនមេ ហេដ្ឋារចនាសម្ព័ន្ធបច្ចេកវិទ្យា ប្រព័ន្ធ បច្ចេកវិទ្យា និងឌីជីថលនីយកម្ម សម្រាប់ឱ្យគ្រប់អង្គភាព និងភាគីពាក់ព័ន្ធយកទៅអនុវត្ត លើវិស័យ សាធារណការ និងដឹកជញ្ជូន
- សហការ សម្របសម្រួល និងដឹកនាំអនុវត្តគម្រោងបច្ចេកវិទ្យា សម្រាប់ការផ្តល់សេវាសាធារណៈ ការគ្រប់គ្រងហេដ្ឋារចនាសម្ព័ន្ធដឹកជញ្ជូន ការគ្រប់គ្រងរដ្ឋបាលផ្ទៃក្នុង និងទំនាក់ទំនងសាធារណៈ ដើម្បីជំរុញការធ្វើកំណែទម្រង់ការធ្វើទំនើបកម្ម និងផ្តល់សេវាសាធារណៈ ក្នុងវិស័យសាធារណការ និងដឹកជញ្ជូន ឱ្យកាន់តែប្រសើរ
- ទទួលខុសត្រូវក្នុងការអភិវឌ្ឍ ការថែទាំ និងការធ្វើទំនើបកម្មប្រព័ន្ធបច្ចេកវិទ្យា ហេដ្ឋារចនាសម្ព័ន្ធ បច្ចេកវិទ្យា និងមជ្ឈមណ្ឌលទិន្នន័យ ព្រមទាំងធានាសុវត្ថិភាពទិន្នន័យឌីជីថល របស់ក្រសួង
- គ្រប់គ្រង តភ្ជាប់ និងចែករំលែកផ្លាស់ប្តូរទិន្នន័យឌីជីថល ក្នុងវិស័យសាធារណការ និងដឹកជញ្ជូន តាមប្រព័ន្ធបច្ចេកវិទ្យា ជាមួយក្រសួង-ស្ថាប័ន រដ្ឋបាលថ្នាក់ក្រោមជាតិ និងផ្នែកឯកជន ដើម្បីសម្រួល ដល់ការធ្វើធុរកិច្ច ការផ្ទៀងផ្ទាត់គល់បញ្ជី ការការពារឯកជនភាពទិន្នន័យ លុបបំបាត់ការក្លែងបន្លំ សាធារណៈ តាមការណែនាំរបស់ប្រធានស្ថាប័ន



- គ្រប់គ្រងការផ្តល់សិទ្ធិប្រើប្រាស់ ប្រព័ន្ធបច្ចេកវិទ្យា ទិន្នន័យឌីជីថល និងហេដ្ឋារចនាសម្ព័ន្ធបច្ចេកវិទ្យា របស់ក្រសួងសាធារណការ និងដឹកជញ្ជូន ដល់ក្រសួង-ស្ថាប័ន រដ្ឋបាលថ្នាក់ក្រោមជាតិ និងផ្នែកឯកជន
- ត្រួតពិនិត្យ និងវាយតម្លៃ លើការជ្រើសរើស ផ្គត់ផ្គង់ និងបំពាក់សម្ភារបច្ចេកវិទ្យា ប្រព័ន្ធបច្ចេកវិទ្យា និងសេវាកម្មបច្ចេកវិទ្យា ដើម្បីឱ្យស្របតាមគោលការណ៍សុវត្ថិភាពបច្ចេកវិទ្យា វិស័យសាធារណការ និងដឹកជញ្ជូន ច្បាប់ និងលិខិតបទដ្ឋានគតិយុត្ត ជាធរមាន
- សិក្សាស្រាវជ្រាវអំពី បច្ចេកវិទ្យាបញ្ញាសិប្បនិម្មិត កម្មវិធីបច្ចេកវិទ្យា ឧបករណ៍បច្ចេកវិទ្យាទំនើប ការប្រើប្រាស់បណ្តាញទំនាក់ទំនងសង្គម និងប្រព័ន្ធផ្សព្វផ្សាយព័ត៌មាន ស្របតាមនិន្នាការសង្គមជាសកល ដើម្បីធ្វើឱ្យប្រសើរឡើងដល់ការផ្តល់សេវាសាធារណៈ និងការអភិវឌ្ឍហេដ្ឋារចនាសម្ព័ន្ធដឹកជញ្ជូន នៅកម្ពុជា
- សហការ ដឹកនាំរៀបចំ និងគ្រប់គ្រង រដ្ឋបាលមណ្ឌលផ្តល់សេវាសាធារណៈ របស់ក្រសួងសាធារណការ និងដឹកជញ្ជូន ដើម្បីសម្រួលដល់ការផ្តល់សេវាសាធារណៈ របស់អង្គភាពជំនាញ
- សហការរៀបចំកម្មវិធីផ្សព្វផ្សាយអំពី វឌ្ឍនភាព និងសមិទ្ធផលការងារ ក្នុងវិស័យសាធារណការ និងដឹកជញ្ជូន ជាសាធារណៈឱ្យបានទូលំទូលាយ
- សហការបណ្តុះបណ្តាលអំពី បច្ចេកវិទ្យាឌីជីថល និងទំនាក់ទំនងសាធារណៈ ក្នុងវិស័យសាធារណការ និងដឹកជញ្ជូន សម្រាប់អង្គភាពក្រោមឱវាទក្រសួង ឬអ្នកពាក់ព័ន្ធផ្សេងទៀត
- ផ្តល់កិច្ចសហការ តាមការស្នើសុំពីក្រសួង ស្ថាប័នមានសមត្ថកិច្ច ពាក់ព័ន្ធក្នុងការចាត់វិធានការ ដោះស្រាយ និងឆ្លើយតប លើការវាយប្រហារប្រព័ន្ធបច្ចេកវិទ្យាព័ត៌មាន
- ផ្តល់ព័ត៌មាន និងផ្តល់ជំនួយបច្ចេកទេស ដល់សាធារណជន ដែលពាក់ព័ន្ធនឹងការផ្តល់សេវាសាធារណៈ របស់ក្រសួងសាធារណការ និងដឹកជញ្ជូន
- តាមដាន និងវិភាគព័ត៌មាន ជាមូលដ្ឋាន ដោយសហការជាមួយអ្នកនាំពាក្យ និងអង្គភាពពាក់ព័ន្ធ ដើម្បីឆ្លើយតប និងស្នើកែតម្រូវ ចំពោះព័ត៌មានក្លែងក្លាយ ឱ្យបានទាន់ពេលវេលា
- ធ្វើរបាយការណ៍ស្តីពីសកម្មភាពអនុវត្តការងារ តាមកាលកំណត់ ជូនថ្នាក់ដឹកនាំ
- បំពេញភារកិច្ចផ្សេងទៀត ដែលថ្នាក់ដឹកនាំក្រសួងប្រគល់ជូន។

មាត្រា ៣ .-

អគ្គនាយកដ្ឋានបច្ចេកវិទ្យា និងទំនាក់ទំនងសាធារណៈ ត្រូវដឹកនាំដោយអគ្គនាយកមួយរូប អមដោយអគ្គនាយករងមួយចំនួន ជាជំនួយការ អនុលោមតាមលិខិតបទដ្ឋានគតិយុត្ត ជាធរមាន។

អង្គការលេខរបស់អគ្គនាយកដ្ឋានបច្ចេកវិទ្យា និងទំនាក់ទំនងសាធារណៈ ត្រូវបានកំណត់នៅក្នុងឧបសម្ព័ន្ធនៃអនុក្រឹត្យនេះ។

មាត្រា ៤ .-

អគ្គនាយកដ្ឋានបច្ចេកវិទ្យា និងទំនាក់ទំនងសាធារណៈ មាននាយកដ្ឋានក្រោមឱវាទចំនួន ៣ (បី) ដូចខាងក្រោម៖

- ១- នាយកដ្ឋានរដ្ឋបាល និងទំនាក់ទំនងសាធារណៈ
- ២- នាយកដ្ឋានប្រព័ន្ធបច្ចេកវិទ្យា
- ៣- នាយកដ្ឋានហេដ្ឋារចនាសម្ព័ន្ធ និងសន្តិសុខបច្ចេកវិទ្យា។



នាយកដ្ឋាននីមួយៗ ត្រូវដឹកនាំដោយប្រធានមួយរូប អមដោយអនុប្រធានមួយចំនួន ជាជំនួយការ អនុលោមតាមលិខិតបទដ្ឋានគតិយុត្តជាធរមាន។

ការរៀបចំ និងការប្រព្រឹត្តទៅរបស់នាយកដ្ឋាននានា ចំណុះឱ្យអគ្គនាយកដ្ឋានបច្ចេកវិទ្យា និងទំនាក់ទំនងសាធារណៈ ត្រូវកំណត់ដោយប្រកាសរបស់រដ្ឋមន្ត្រីក្រសួងសាធារណការ និងដឹកជញ្ជូន។

មាត្រា ៥ .-

នាយកដ្ឋានរដ្ឋបាល និងទំនាក់ទំនងសាធារណៈ មានភារកិច្ចដូចតទៅ៖

- គ្រប់គ្រង និងសម្របសម្រួលការងារ រដ្ឋបាល ផែនការ ហិរញ្ញវត្ថុ និងបញ្ជីសារពើភណ្ឌទ្រព្យសម្បត្តិរដ្ឋ របស់អគ្គនាយកដ្ឋាន
- គ្រប់គ្រង និងអភិវឌ្ឍធនធានមនុស្ស របស់អគ្គនាយកដ្ឋាន
- សហការបណ្តុះបណ្តាលអំពី បច្ចេកវិទ្យាឌីជីថល និងទំនាក់ទំនងសាធារណៈ ក្នុងវិស័យសាធារណការ និងដឹកជញ្ជូន សម្រាប់អង្គភាពក្រោមឱវាទ ឬអ្នកពាក់ព័ន្ធផ្សេងទៀត
- រៀបចំគោលនយោបាយ បទប្បញ្ញត្តិ យុទ្ធសាស្ត្រ ផែនការមេ និងផែនការអភិវឌ្ឍន៍ការងារបច្ចេកវិទ្យា និងឌីជីថលនីយកម្ម លើវិស័យសាធារណការ និងដឹកជញ្ជូន
- ត្រួតពិនិត្យ និងវាយតម្លៃ លើការជ្រើសរើស ផ្គត់ផ្គង់ និងបំពាក់សម្ភារបច្ចេកវិទ្យា ប្រព័ន្ធបច្ចេកវិទ្យា និងសេវាកម្មបច្ចេកវិទ្យា ដើម្បីឱ្យស្របតាមគោលការណ៍សុវត្ថិភាពបច្ចេកវិទ្យា ក្នុងវិស័យសាធារណការ និងដឹកជញ្ជូន ច្បាប់ និងលិខិតបទដ្ឋានគតិយុត្ត ជាធរមាន
- សហការ សាងសង់ ថែទាំ និងគ្រប់គ្រង រដ្ឋបាលមណ្ឌលផ្តល់សេវាសាធារណៈ របស់ក្រសួង ដើម្បីសម្រួលដល់ការផ្តល់សេវាសាធារណៈ របស់អង្គភាពជំនាញ
- រៀបចំកម្មវិធីផ្សព្វផ្សាយជាសាធារណៈ ដែលជាគំនិតផ្តួចផ្តើមថ្មីៗ ដោយសហការជាមួយក្រសួង ស្ថាប័ន និងផ្នែកឯកជន
- ផលិតផ្សព្វផ្សាយអំពី វឌ្ឍនភាព និងសមិទ្ធផលការងារ ក្នុងវិស័យសាធារណការ និងដឹកជញ្ជូន
- ផ្តល់ព័ត៌មាន និងផ្តល់ជំនួយបច្ចេកទេសជូនសាធារណជន ពាក់ព័ន្ធនឹងការផ្តល់សេវាសាធារណៈ និងការងារហេដ្ឋារចនាសម្ព័ន្ធដឹកជញ្ជូន ព្រមទាំងប្រមូលមតិយោបល់ និងសំណូមពរ ដើម្បីធ្វើរបាយការណ៍បូកសរុប និងផ្តល់យោបល់ ជូនថ្នាក់ដឹកនាំក្រសួង
- តាមដាន និងវិភាគព័ត៌មានជាមូលដ្ឋាន ដោយសហការជាមួយអ្នកនាំពាក្យ និងអង្គភាពពាក់ព័ន្ធ ដើម្បីឆ្លើយតប ព្រមទាំងស្នើកែតម្រូវ ចំពោះព័ត៌មានក្លែងក្លាយ ឱ្យបានទាន់ពេលវេលា
- គ្រប់គ្រងគេហទំព័រ ប្រព័ន្ធផ្សព្វផ្សាយ និងប្រព័ន្ធទំនាក់ទំនងផ្តល់ព័ត៌មាន របស់ក្រសួង
- ប្រមូលចងក្រងសំណួរ និងសំណូមពររបស់សាធារណជន ដោយសហការជាមួយអង្គភាពពាក់ព័ន្ធ ដើម្បីឆ្លើយតប តាមរយៈប្រព័ន្ធផ្សព្វផ្សាយផ្លូវការរបស់ក្រសួង និងប្រមុខរាជរដ្ឋាភិបាល នៃព្រះរាជាណាចក្រកម្ពុជា ដែលពាក់ព័ន្ធនឹងវិស័យសាធារណការ និងដឹកជញ្ជូន
- តាមដាន និងជំរុញការអនុវត្តការងារ ព្រមទាំងបូកសរុបរបាយការណ៍ស្តីពីសកម្មភាពការងារ របស់អគ្គនាយកដ្ឋាន
- រៀបចំរបាយការណ៍បូកសរុបស្តីពីសកម្មភាពអនុវត្តការងារ តាមកាលកំណត់ ជូនថ្នាក់ដឹកនាំ
- បំពេញភារកិច្ចផ្សេងទៀត ដែលថ្នាក់ដឹកនាំក្រសួងប្រគល់ជូន។



មាត្រា ៦ .-

នាយកដ្ឋានប្រព័ន្ធបច្ចេកវិទ្យា មានភារកិច្ចដូចតទៅ៖

- រៀបចំបទដ្ឋានបច្ចេកទេស នៃការជ្រើសរើស ការប្រើប្រាស់ និងការថែទាំ កម្មវិធីបច្ចេកវិទ្យា និងបណ្តាប្រព័ន្ធបច្ចេកវិទ្យា របស់ក្រសួង
- អនុវត្តគម្រោងបច្ចេកវិទ្យា សម្រាប់ការផ្តល់សេវាសាធារណៈ ការគ្រប់គ្រងហេដ្ឋារចនាសម្ព័ន្ធដឹកជញ្ជូន និងការគ្រប់គ្រងរដ្ឋបាលផ្ទៃក្នុងក្រសួង
- អភិវឌ្ឍ ថែទាំ និងធ្វើទំនើបកម្ម ប្រព័ន្ធបច្ចេកវិទ្យា ហេដ្ឋារចនាសម្ព័ន្ធបច្ចេកវិទ្យាឌីជីថល និងគេហទំព័រក្រសួង
- តភ្ជាប់ និងចែករំលែក ផ្លាស់ប្តូរទិន្នន័យឌីជីថល ក្នុងវិស័យសាធារណការ និងដឹកជញ្ជូន តាមប្រព័ន្ធបច្ចេកវិទ្យា ជាមួយក្រសួង-ស្ថាប័ន រដ្ឋបាលថ្នាក់ក្រោមជាតិ និងផ្នែកឯកជន ដើម្បីសម្រួលដល់ការធ្វើធុរកិច្ច ការផ្ទៀងផ្ទាត់គល់បញ្ជី ការការពារឯកជនភាពទិន្នន័យ និងការលុបបំបាត់ការក្លែងឯកសារសាធារណៈ
- ផ្តល់សេវាទិន្នន័យឌីជីថល និងប្រព័ន្ធបច្ចេកវិទ្យា ក្នុងវិស័យសាធារណការ និងដឹកជញ្ជូន
- សិក្សាស្រាវជ្រាវអំពី បច្ចេកវិទ្យាបញ្ញាសិប្បនិម្មិត និងកម្មវិធីបច្ចេកវិទ្យាថ្មីៗ ដើម្បីមកប្រើប្រាស់ជាប្រយោជន៍ដល់វិស័យសាធារណការ និងដឹកជញ្ជូន
- រៀបចំរបាយការណ៍បូកសរុបស្តីពីសកម្មភាពអនុវត្តការងារ តាមកាលកំណត់ ជូនថ្នាក់ដឹកនាំ
- បំពេញភារកិច្ចផ្សេងទៀត ដែលថ្នាក់ដឹកនាំក្រសួងប្រគល់ជូន។

មាត្រា ៧ .-

នាយកដ្ឋានហេដ្ឋារចនាសម្ព័ន្ធ និងសន្តិសុខបច្ចេកវិទ្យា មានភារកិច្ចដូចតទៅ៖

- រៀបចំបទដ្ឋានបច្ចេកទេស នៃសម្ភារបច្ចេកវិទ្យា ម៉ាស៊ីនមេ ហេដ្ឋារចនាសម្ព័ន្ធបច្ចេកវិទ្យា និងសន្តិសុខបច្ចេកវិទ្យាសម្រាប់សម្រួលដល់ការងារតាមដាន និងវាយតម្លៃ ក្នុងវិស័យសាធារណការ និងដឹកជញ្ជូន
- អនុវត្តគម្រោង ហេដ្ឋារចនាសម្ព័ន្ធបច្ចេកវិទ្យា និងសន្តិសុខបច្ចេកវិទ្យា ដើម្បីគាំទ្រដល់ការអភិវឌ្ឍប្រព័ន្ធបច្ចេកវិទ្យា ក្នុងវិស័យសាធារណការ និងដឹកជញ្ជូន
- គ្រប់គ្រង និងថែទាំ មជ្ឈមណ្ឌលទិន្នន័យ ហេដ្ឋារចនាសម្ព័ន្ធបច្ចេកវិទ្យា ឧបករណ៍បច្ចេកវិទ្យា និងបណ្តាញអ៊ីនធឺណិត ព្រមទាំងធានាឱ្យបានសន្តិសុខបច្ចេកវិទ្យារបស់ក្រសួងសាធារណការ និងដឹកជញ្ជូន
- តភ្ជាប់ការប្រើប្រាស់ហេដ្ឋារចនាសម្ព័ន្ធបច្ចេកវិទ្យា ជាមួយអង្គភាព ស្ថាប័ន និងវិស័យឯកជន តាមតម្រូវការចាំបាច់ របស់ក្រសួងសាធារណការ និងដឹកជញ្ជូន
- សិក្សាស្រាវជ្រាវពីការប្រើប្រាស់ ហេដ្ឋារចនាសម្ព័ន្ធបច្ចេកវិទ្យាថ្មីៗ ព្រមទាំងកំណត់ហានិភ័យ លើហេដ្ឋារចនាសម្ព័ន្ធបច្ចេកវិទ្យា ដើម្បីទប់ស្កាត់ការបាត់បង់ ការកែប្រែ ការលុប ឬការប្រើប្រាស់ ទិន្នន័យឌីជីថល រួមទាំងការប្រើប្រាស់ប្រព័ន្ធបច្ចេកវិទ្យា របស់ក្រសួងសាធារណការ និងដឹកជញ្ជូន ដោយគ្មានការអនុញ្ញាត
- រៀបចំរបាយការណ៍បូកសរុបស្តីពីសកម្មភាពអនុវត្តការងារ តាមកាលកំណត់ ជូនថ្នាក់ដឹកនាំ
- បំពេញភារកិច្ចផ្សេងទៀត ដែលថ្នាក់ដឹកនាំក្រសួងប្រគល់ជូន។



ជំពូកទី៣
អវសានប្បញ្ញត្តិ

មាត្រា៨ .-

ត្រូវទី១២នៃមាត្រា៦ និងមាត្រា៤៦ នៃអនុក្រឹត្យលេខ២១៦ អនក្រ.បក ចុះថ្ងៃទី១៣ ខែតុលា ឆ្នាំ២០១៦ ស្តីពីការរៀបចំ និងការប្រព្រឹត្តទៅរបស់ក្រសួងសាធារណការ និងដឹកជញ្ជូន និងបទប្បញ្ញត្តិទាំងឡាយណាដែលផ្ទុយនឹងអនុក្រឹត្យនេះ ត្រូវទុកជានិរាករណ៍។

មាត្រា៩ .-

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ រដ្ឋមន្ត្រីក្រសួងសាធារណការ និងដឹកជញ្ជូន រដ្ឋមន្ត្រីក្រសួងមុខងារសាធារណៈ រដ្ឋមន្ត្រីគ្រប់ក្រសួង និងប្រធានគ្រប់ស្ថាប័នពាក់ព័ន្ធ ត្រូវទទួលបន្ទុកអនុវត្តអនុក្រឹត្យនេះ តាមភារកិច្ចរៀងៗខ្លួន ចាប់ពីថ្ងៃចុះហត្ថលេខាតទៅ។

ថ្ងៃពុធ ១១ ខែសីហា ឆ្នាំខាល ចត្វាស័ក ព.ស.២៥៦៦
ធ្វើនៅរាជធានីភ្នំពេញ, ថ្ងៃទី ១១ ខែសីហា ឆ្នាំ២០២២



សម្តេចអគ្គមហាសេនាបតីតេជោ ហ៊ុន សែន

បានយកសេចក្តីគោរពជម្រាបជូន
សម្តេចអគ្គមហាសេនាបតីតេជោនាយករដ្ឋមន្ត្រី សូមហត្ថលេខា
នេសរដ្ឋមន្ត្រី
រដ្ឋមន្ត្រីក្រសួងសាធារណការ និងដឹកជញ្ជូន

Chanthol Sim

ស៊ុន ចាន់ថុល

កន្លែងទទួល៖

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- ឧទ្ធរណ៍យសម្តេចអគ្គមហាសេនាបតីតេជោនាយករដ្ឋមន្ត្រី
- ឧទ្ធរណ៍យសម្តេច ឯកឧត្តម លោកជំទាវ ឧបនាយករដ្ឋមន្ត្រី
- ដូចមាត្រា ៩
- រាជកិច្ច
- ឯកសារ កាលប្បវត្តិ

ឧបសម្ព័ន្ធ នៃអនុក្រឹត្យលេខ ១៣៣ អនក្រ.បក ចុះថ្ងៃទី ១៣ ខែ កក្កដា ឆ្នាំ ២០២២
ស្តីពីការដំឡើងនាយកដ្ឋានព័ត៌មានវិទ្យា និងទំនាក់ទំនងសាធារណៈ ទៅជាអគ្គនាយកដ្ឋានបច្ចេកវិទ្យា
និងទំនាក់ទំនងសាធារណៈ ស្ថិតក្រោមការគ្រប់គ្រងរបស់ក្រសួងសាធារណការ និងដឹកជញ្ជូន

អង្គការលេខរបស់អគ្គនាយកដ្ឋានបច្ចេកវិទ្យា និងទំនាក់ទំនងសាធារណៈ

